

# ရေရှည်တည်တံ့သော စိုက်ပျိုးရေးနှင့်ကျေးလက်ဒေသ အသက်မွေးဝမ်းကြောင်းပညာပေးဆိုင်ရာ လမ်းညွှန်



ရေဒီယိုအစီအစဉ်အတွဲ (၉)  
ချင်းနှင့် ရှမ်းပြည်နယ်တွင် လက်ဖက်စိုက်ပျိုးခြင်း



International Development  
Australian Broadcasting Corporation

## ရေဒီယိုအစီအစဉ်အတွဲ (၉)။ ။ ချင်းနှင့် ရှမ်းပြည်နယ်တွင် လက်ဖက်စိုက်ပျိုးခြင်း

### မိတ်ဆက်နိဒါန်း

ဤလမ်းညွှန်သည် ရေဒီယို ပညာပေးဇာတ်လမ်းကိုအသုံးပြုပြီး “လွှတ်ရည်ကြမ်းစကားပိုင်း” တစ်ခု ပြုလုပ်ရာ တွင် ဦးဆောင်ဆွေးနွေးသူများအတွက် လိုအပ်သော ဆွေးနွေးပွဲလမ်းညွှန်ချက်များကို ဖော်ပြထားသည်။ ဤလမ်းညွှန် ချက်ကို မြန်မာ့အသံ အစီအစဉ်နှင့် တွဲဖက်အသုံးပြုရမည်။ ပိုင်းဖွဲ့ဆွေးနွေးပွဲ ပြုလုပ်ရသည့် ရည်ရွယ်ချက်မှာ ရေဒီယို အစီအစဉ်မှတစ်ဆင့် စိုက်ပျိုးရေးနှင့် အသက်မွေးဝမ်းကျောင်းဆိုင်ရာ ကိစ္စရပ်များကို ကျေးလက်နေ ပြည်သူများအား သတင်းအချက်အလက်နှင့် အသိပညာပေးပေးရန် ဖြစ်ပါသည်။

### ရည်ရွယ်ချက်များ

ဤစကားပိုင်းဆွေးနွေးပွဲတွင် ဆွေးနွေးပြီးနောက် ပါဝင်ဆွေးနွေးသူများသည် အောက်ဖော်ပြ အကြောင်းအရာများနှင့် စပ်လျဉ်းသော ၎င်းတို့၏ ဗဟုသုတများ၊ စိတ်နေသဘောထားများနှင့် အပြုအမူများဆိုင်ရာ ပြောင်းလဲမှုများ ဖြစ်ပေါ်စေမည်။

၁။ လက်ဖက်ကို စိုက်ပျိုးခြင်းနှင့် အရည်အသွေးရှိသော လက်ဖက်ခြောက်ထုတ်လုပ်ခြင်း နည်းပညာသစ်များကို စနစ်တကျ လေ့လာသင်ယူ လာစေရန်။

၂။ အရည်အသွေးကောင်းမွန်သော လက်ဖက်ခြောက်များ ထုတ်လုပ်ပြီး ပြည်ပဈေးကွက်သို့ တင်ပို့နိုင်ရန် ပြည်တွင်း ပြည်ပ အဖွဲ့အစည်းများနှင့် ပူးပေါင်းဆောင်ရွက်ရန် လိုအပ်ချက်ကို နားလည်သဘောပေါက်စေရန်။

၃။ လက်ဖက်စိုက်ပျိုးခြင်းသည် ဒေသခံ တောင်သူများကို ရေရှည်တည်တံ့သော သက်မွေးဝမ်းကျောင်းနှင့် ဝင်ငွေရရှိစေမှာဖြစ်သလို ရွှေ့ပြောင်းတောင်ယာ စိုက်ပျိုးမှုအလေ့အကျင့်များ လျော့ချနိုင်သည်ဟု သိမြင်လာစေရန်။

- ဦးဆောင်ဆွေးနွေးသူ။** ။အစိုးရဌာနများမှ ကျေးလက်ဖွံ့ဖြိုးရေးဝန်ထမ်းများ၊ အရပ်ဖက်အဖွဲ့အစည်းများမှ ဝန်ထမ်းများ
- ဆွေးနွေးမည့်နည်းစနစ်။** ။အုပ်စုဖွဲ့ဆွေးနွေးခြင်း (လက်ဖက်ရည်ကြမ်းစကားပိုင်း)
- ပါဝင်ဆွေးနွေးမည့်သူ။** ။၅ ဦး အနည်းဆုံး (လယ်သမား၊ လယ်ယာလုပ်သား၊ ကျေးရွာသူကျေးရွာသား)
- ကြာမည့်အချိန်။** ။၁ နာရီ ၂၀ မိနစ်
- လိုအပ်သောပစ္စည်း။** ။CD Player ၊ ပိုစတာဆိုဒ် စာရွက်အကြီး၊ Marker မှတ်စုစာအုပ်နှင့် ဘော်ပင်

### ဆွေးနွေးပွဲ အစီအစဉ်

**အခန်း ၁။** ။ **မိတ်ဆက်ခြင်း** (၁၀ မိနစ်)

- ဦးဆောင်ဆွေးနွေးသူ (The moderator) သည် ဆွေးနွေးပွဲသို့ တတ်ရောက်လာသူများ အချင်းချင်း မိတ်ဆက်ခြင်းဖြင့် ဆွေးနွေးပွဲကို စတင်ပါ။ (တစ်ဦးချင်း ၎င်းတို့၏ နေရပ်လိပ်စာနှင့် အသက်မွေးဝမ်း ကြောင်း လုပ်ငန်းကို ပြောပါစေ။)

ရေဒီယိုအစီအစဉ်စာမူ

- ဦးဆောင်ဆွေးနွေးသူသည် ပါဝင်ဆွေးနွေးသူတစ်ဦးချင်းစီကို ဤဆွေးနွေးပွဲတတ်ရောက်ခြင်းမှ ၎င်းတို့ ရရှိ မည်ဟု မျှော်လင့်ထားသော တစ်စုံတစ်ရာကို မေးမြန်းဆွေးနွေးပါ။
- ဦးဆောင်ဆွေးနွေးသူက ဤဆွေးနွေးပွဲ၏ ရည်ရွယ်ချက်မှာ ဆွေးနွေးပွဲပြီးသည့်အခါ ပါဝင် ဆွေးနွေးသူများသည် အထက်တွင် ဖော်ပြထားသော ရည်ရွယ်ချက်များအတိုင်း သတင်း အချက်အလက်များ ရရှိသွားလိမ့်မည်ဟု ရှင်းလင်းပြောဆိုရန် ဖြစ်သည်။
- ထို့နောက် ဆွေးနွေးပွဲအစီအစဉ်ကို ရှင်းပြပါ။

အခန်း ၂။

။ ပူးပေါင်းစဉ်းစားခြင်း

(၁၀ မိနစ်)

- မိတ်ဆက်ခြင်းပြီးနောက် ဦးဆောင်ဆွေးနွေးသူသည် ပါဝင်ဆွေးနွေးသူများ လိုအပ်သော သတင်းအချက် အလက်များကို ပဏာမသိရှိနိုင်ရန် အောက်ပါ ယေဘုယျဆန်သော မေးခွန်း များကို တစ်ဦးချင်း မေးခြင်း စူးစမ်းလေ့လာ ကြည့်ပါ။
  - (က) လက်ရှိ အသုံးပြုသော စိုက်ပျိုးနည်းစနစ်များနှင့် သီးနှံထွက်ရှိမှုအပေါ် သင့်အနေဖြင့် ကျေနပ်မှုရှိပါသလား။
  - (ခ) ဤဒေသမှ တောင်သူများ အဓိက ရင်ဆိုင်ရသည့် အခက်အခဲများက အဘယ်နည်း။
  - (ဂ) စိုက်ပျိုးနည်းစနစ်သစ်များကို သင်ယူလေ့လာရန်နှင့် စမ်းသပ်ရန် စိတ်ဝင်စားပါ သလား။ (အဘယ်ကြောင့် စိတ်ဝင်စားသနည်း၊ သို့မဟုတ် စိတ်မဝင်စားသနည်း)
  - (ဃ) တောင်သူများ စိုက်ပျိုးရေး အသက်မွေးဝမ်းကြောင်းလုပ်ငန်းနှင့် ဝင်ငွေတိုးတက်ကောင်း မွန်စေရန် မည်သည့် သတင်းအချက်အလက်များ လိုအပ်မည်နည်း။

**ဦးဆောင်ဆွေးနွေးသူအတွက် မှတ်စု (၁)**

- ❖ အခန်း (၁) တွင် ဆွေးနွေးပွဲသို့ လာရောက်သူများသည် ဤဆွေးနွေးပွဲ၏ ရည်ရွယ်ချက် များနှင့် ဆွေးနွေးပုံနည်းလမ်းကို သိရှိပြီ ဖြစ်သည်။
- ❖ အခန်း (၂) ၏ ရည်ရွယ်ချက်မှာ ပါဝင်ဆွေးနွေးမည့်သူများ တစ်ဦးနှင့်တစ်ဦး ပိုမို ရင်းရင်း နီးနီး ဖြစ်စေရန်နှင့် ဆွေးနွေးဖလှယ်လိုစိတ်များ ဖြစ်ပေါ်လာစေရန် နှိုးဆွပေးရန် ဖြစ်သည်။
- ❖ ထိုသို့ဆောင်ရွက်ခြင်းဖြင့် ပါဝင်ဆွေးနွေးသူများက ၎င်းတို့နေ့စဉ်ဘဝအတွက် မည်သည့် သတင်းအချက်အလက်များ လိုအပ်နေကြောင်းကို ဦးဆောင်ဆွေးနွေးသူက နားလည်နိုင် မည် ဖြစ်သည်။
- ❖ အထက်ပါ မေးခွန်း (၄) ခုကို ဆွေးနွေးရာတွင် မေးခွန်းတစ်ခုမေးပြီးတိုင်း ပါဝင်ဆွေး နွေးသူ တစ်ဦးချင်းစီ၏အဖြေများကို စာရွက်ချုပ်အကြီးပေါ်တွင် ဦးဆောင်ဆွေးနွေးသူက ရေးမှတ်ရ ပါမည်။ ဤအဆင့်တွင် ပြန်လှန်ဆွေးနွေးခြင်း မပြုရပါ။

**အခန်း ၃။ ။ “ချင်းနှင့် ရှမ်းပြည်နယ်တွင် လက်ဖက်စိုက်ပျိုးခြင်း” ရေဒီယိုအစီအစဉ်ကို နားဆင်ခြင်း (၂၀ မိနစ်)**

- ဦးဆောင်ဆွေးနွေးသူသည် ဤရေဒီယိုအစီအစဉ် အကြောင်းအရာကို အကျဉ်းမျှ ရှင်းပြပါ။  
ထိုသို့ ရှင်းပြရာ တွင် အောက်ပါအချက်များ ပါဝင်ပါစေ။
  - ဤရေဒီယိုအစီအစဉ်သည် ချင်းပြည်နယ်နှင့် ရှမ်းပြည်နယ်တို့တွင် လက်ဖက်စိုက်ပျိုးမှု အခြေအနေကို တင်ပြထားခြင်းဖြစ်ပါသည်။ ဤအစီအစဉ်တွင် ချင်းပြည်နယ်ရှိ လက်ဖက်စိုက် တောင်သူများသည် စိုက်ပျိုးရေးနည်းပညာများ၊ လက်ဖက်ခြောက်ထုတ်လုပ်မှု နည်းစနစ်များနှင့် ဈေးကွက်ကို လက်လှမ်းမမီခြင်း စသည်တို့ကြောင့် ၎င်းတို့၏ သက်မွေးဝမ်းကြောင်းလုပ်ငန်းနှင့် ဝင်ငွေတည်ငြိမ်မှုအတွက် ရုန်းကန်နေရသော်လည်း ရှမ်းပြည်နယ်က တောင်သူများက အောင်မြင်မှုတစ်ချို့ ရရှိနေကြောင်း တင်ပြထားပါသည်။
- ထိုနောက် ရေဒီယိုဇာတ်လမ်းအစီအစဉ်ကို ဖွင့်ပြပြီး၊ သေချာအာရုံစိုက်နားစဉ်ရန် တိုက်တွန်းပါ။ နားထောင်နေစဉ်အတွင်း ၎င်းတို့မေးမြန်းဆွေးနွေးလိုသော အကြောင်းအရာများကို စဉ်းစားထားရန် တိုက်တွန်းပါ။
- ရေဒီယိုအစီအစဉ်ကို နားဆင်ပြီးနောက် ဦးဆောင်ဆွေးနွေးသူက တစ်ဦးချင်းစီကို ၎င်းတို့၏ မှတ်မိသမျှ သတင်းအချက်အလက်များအား မေးမြန်၍ မှတ်တမ်းတင်ပါ။

**အပိုင်း ၄။ ။ ရေဒီယိုအစီအစဉ် နားဆင်ပြီးနောက် လေ့လာရရှိသော အချက်များကို ဆွေးနွေးခြင်း (၃၀ မိနစ်)**

- ပထမဆုံးအနေဖြင့် ဤရေဒီယိုဇာတ်လမ်းကို နားဆင်ပြီးနောက် မည်သည့်သတင်းအချက်အလက်များ လေ့လာရရှိခဲ့ပြီး၊ ထိုသတင်းအချက်အလက်များအပေါ် ပါဝင်ဆွေးနွေးသူများ၏ အမြင်သဘောထားများအား အုပ်စုဖွဲ့ဆွေးနွေးပါ။ ရေဒီယိုဇာတ်လမ်းမှ ၎င်းတို့ မြင်ခဲ့ကြားခဲ့သမျှအပေါ် မေးခွန်း မေးမြန်နိုင်ရန် အခွင့်အရေးပေးပါ။
  - ဤရေဒီယိုဇာတ်လမ်းတွင် ပါဝင်ဆွေးနွေးသူများအတွက် အရေးကြီးသော ဆွေးနွေးချက်များကို စနစ်တကျ ပြန်လည်ဆွေးနွေးနိုင်ရန် ဦးဆောင်ဆွေးနွေးသူကို အထောက်အပံ့ဖြစ်စေမည့် အချက်များကို အောက်တွင် ဖော်ပြထားပါသည်။
  - ပါဝင်ဆွေးနွေးသူများ၏ အရပ်ဒေသနှင့် အသက်မွေးဝမ်းကျောင်း လိုအပ်ချက်ကိုလိုက်၍ ဆွေးနွေးမှုအပိုင်းအားလုံး သို့မဟုတ် အချို့ကို ရွေးချယ်ဆွေးနွေးနိုင်ပါသည်။ ဝိုင်းဖွဲ့ဆွေးနွေးမှုကို အထောက်အကူဖြစ်စေရန် မေးခွန်းများကို အသုံးပြုနိုင်ပါသည်။ ဦးဆောင်ဆွေးနွေးသူသည် “နောက်ဆက်တွဲ (၁) ဆွေးနွေးချက်မှတ်စုပုံစံ” ကိုသုံး၍ ဆွေးနွေးချက်များကို မှတ်တမ်းတင်ပါ။
- (၁) ချင်းပြည်နယ်တွင် လက်ဖက်စိုက်ပျိုးထုတ်လုပ်မှု တိုးတက်ကောင်းမွန်စေရန် လက်ဖက်စိုက် တောင်သူများအတွက် လိုအပ်ချက်များက အဘယ်နည်း။ အဆိုပါလိုအပ်ချက်များကို မည်ကဲ့ သို့ ဖြည့်ဆည်းပေးနိုင် သနည်း။

ဦးဆောင်ဆွေးနွေးသူအတွက်မှတ်စု။ ။ (၁) Green Tea အပါအဝင် လက်ဖက်ခြောက် အမျိုးမျိုးကို စနစ်တကျ ထုတ်လုပ်နိုင်မည့် နည်းပညာများ လိုအပ်သည်။ (၂) လက်ဖက်ခြောက်

ကို ဈေးကွက်သို့ တင်ပို့နိုင်ရေးနှင့် ဈေးကောင်းရရှိရန် လိုသည်။ (၃) ပြည်တွင်းပြည်ပ အဖွဲ့အစည်းများနှင့် ပူးပေါင်းဆောင်ရွက်ခြင်း၊ သင်တန်းများတတ်ရောက်ခြင်းဖြင့် မိရိုးဖလာ စိုက်ပျိုးနည်းများကို ပြောင်းလဲပြီး၊ ခေတ်မီနည်းစနစ်များဖြင့် လက်ဖက်စိုက်ပျိုးထုတ်လုပ်ရန် လိုအပ်သည်။

(၂) လက်ဖက်စိုက်ပျိုးထုတ်လုပ်မှု တိုးတက်ကောင်းမွန်စေရန် ပြည်တွင်းပြည်ပ အဖွဲ့အစည်းများထံ မှ မည်သည့်အရာများ သင်ယူရရှိခဲ့သနည်း။

ဦးဆောင်ဆွေးနွေးသူအတွက်မှတ်စု။ ။ (၁) လက်ဖက် မျိုးကောင်းမျိုးသန့်များ ရွေးချယ်စိုက်ပျိုးခြင်းနှင့် လက်ဖက်ညွန့်များ ပိုမိုထွက်ရှိစေမည့် ကိုင်းဖြတ်နည်းများ စသည့် နည်းစနစ်သစ်များကို သင်ယူရရှိနိုင်သည်။ (၂) တစ်ရက်အတွင်း အရည်အသွေးပြည့်မီသော Green Tea ထုတ်လုပ်နိုင်မည့် နည်းလမ်းကို လေ့လာနိုင်ပါသည်။ (၃) ဂျာမနီနိုင်ငံအခြေစိုက် GIZ ၏ ပံ့ပိုးကူညီမှုဖြင့် ဇီးရိုင်းကျေးရွာတွင် Green Tea လက်ဖက်ခြောက်စက်ရုံ တည်ထောက်နိုင်ခဲ့သည်။

(၃) အရည်အသွေးရှိသော လက်ဖက်ခြောက်များ ထုတ်လုပ်ပြီး နိုင်ငံတကာဈေးကွက်သို့ တင်ပို့နိုင်ရန် အခြားမည်သည့်အရာများ လုပ်ဆောင်ရန် လိုအပ်ပါသနည်း။

ဦးဆောင်ဆွေးနွေးသူအတွက်မှတ်စု။ ။ (၁) နိုင်ငံတကာဈေးကွက်တွင် လက်ဖက်ခြောက်ထုတ်ကုန် (၁၅၈) မျိုးခန့်ရှိပြီး မြန်မာနိုင်ငံမှ သုံးမျိုးသာ ထုတ်လုပ်နိုင်သေးသဖြင့် လက်ဖက်ခြောက်ထုတ်ကုန်အမျိုးမျိုး ပိုမိုထုတ်လုပ်နိုင်ရန် သုတေသနနှင့်ဖွံ့ဖြိုးတိုးတက်ရေးကို တိုးမြှင့်ဆောင်ရွက်ရန် လိုအပ်ပါသည်။ (၂) မြန်မာနိုင်ငံရှိ လက်ဖက်စိုက်ခင်းများသည် သဘာဝ မြေဩဇာကိုသာ သုံးစွဲသဖြင့် အရည်အသွေးကောင်းမွန်သော လက်ဖက်ထွက်ကုန်များကို နိုင်ငံတကာဈေးကွက်သို့ တင်ပို့ရန် မြင့်မားသော အလားအလာရှိနေပါသည်။

(၄) ချင်းပြည်နယ်အစိုးရအနေဖြင့် ဒေသတွင်း လက်ဖက်စိုက်ပျိုးထုတ်လုပ်မှုကို မြှင့်တင်ဆောင်ရွက်ရန် မည်ကဲ့သို့ မျှော်လင့်ထားပါသနည်း။

ဦးဆောင်ဆွေးနွေးသူအတွက်မှတ်စု။ ။ (၁) ချင်းပြည်နယ်သည် လက်ဖက်စိုက်ပျိုးနိုင်သော ရာသီဥတုအခြေအနေရှိသဖြင့် လက်ဖက်ကို ချင်းပြည်နယ်၏ အဓိက ထုတ်ကုန်အဖြစ် ရည်မှန်းထားသည်။ (၂) ပြည်နယ်အစိုးရသည် ရေရှည်တည်တံ့သော သက်မွေးဝမ်းကျောင်းနှင့် ပင်ငွေရရှိစေမည့် လက်ဖက်စိုက်ပျိုးရေးကို ဒေသခံတောင်သူများ ဆောင်ရွက်လာရန် အားပေးပြီး၊ လက်ဖက်စိုက်ပျိုးခြင်းဖြင့် ရွှေ့ပြောင်းတောင်ယာ စိုက်ပျိုးမှုကို အစားထိုးနိုင်မည်ဖြစ်သဖြင့် သစ်တောပြုန်းတီးမှုနှင့် မြေပြိုခြင်းတို့ကိုလည်း လျော့ချနိုင်မည်ဖြစ်သည်။

**အပိုင်း ၅။ ။ ဆွေးနွေးပွဲ၏ အကျိုးသက်ရောက်မှုကို သုံးသပ်လေ့လာခြင်း (၁၀ မိနစ်)**

➢ ဤဆွေးနွေးပွဲ မပြီးဆုံးမီ ဦးဆောင်ဆွေးနွေးသူသည် ဆွေးနွေးပွဲအကြောင်းအရာအပေါ် ပါဝင်ဆွေးနွေး သူများ၏ အပြုအမူ သဘောထား မည်ကဲ့သို့ရှိပုံကို အောက်ပါ မေးခွန်းများ မေးမြန်း၍ အကဲဖြတ် လေ့လာရန် ဖြစ်သည်။

ရေဒီယိုအစီအစဉ်စာမူ

- ဤရေဒီယိုအစီအစဉ်ကို ကြည့်ရှုခြင်းဖြင့် မည်သည့် သတင်းအချက်အလက်များ ရရှိခဲ့ပါသနည်း။ ထိုသတင်းအချက်အလက်များသည် သင့်အတွက် အသုံးဝင်ပါသလား။ အဘယ်ကြောင့်နည်း။
  - သင်၏ အသက်မွေးဝမ်းကြောင်းလုပ်ငန်းများ ပိုမိုတိုးတတ် ကောင်းမွန်ရေးအတွက် အခြားမည်သည့် သတင်းအချက်အလက်များ လိုအပ်ပါသနည်း။
  - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် ရှိပါသလား။ အကြောင်းရင်းကို ရှင်းလင်းပြပါ။
  - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် မည်သည့် အတားအဆီးအခက်အခဲများ ရှိပါသလဲ။
  - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် သင့်ကို အထောက်အပံ့ဖြစ်စေမည့် အရာတွေက အဘယ်နည်း။
- ဒေသခံပြည်သူများသည် ၎င်းတို့လိုအပ်သော သတင်းအချက်အလက်များ ဆက်လက်ရရှိစေရန် အထက်ပါမေးခွန်းများ၏ အဖြေများကို အခြားပညာပေးလုပ်ငန်းများအတွက် ပြန်လည်အသုံးပြုနိုင်ရန် မှတ်တမ်းထားရှိပါ။

**ဦးဆောင်ဆွေးနွေးသူအတွက် မှတ်စု (၂)**

ဤရေဒီယိုအစီအစဉ်တစ်ခုကို အသုံးပြု၍ စကားပိုင်းဆွေးနွေးပွဲတစ်ခု ပြင်ဆင်ရာတွင် ဦးဆောင်ဆွေးနွေးသူသည် အောက်ပါ တို့ကို ကြိုတင် ပြင်ဆင်ထားရန် လိုအပ်သည်။

- ✓ ရေဒီယို အစီအစဉ်ပါ အကြောင်းအရာအတွက် သင့်လျော်သော နားစဉ်သူအုပ်စုကို ကြိုတင် စုစည်းထားပြီး၊ ဆွေးနွေးပွဲမတိုင်မီ ၎င်းတို့အား ကြိုတင်အကြောင်းကြားထားရန်။
- ✓ အကယ်၍ နားစဉ်သူအုပ်စုသည် တိုင်းရင်းသားများဖြစ်ပြီး ဦးဆောင်ဆွေးနွေးသူသည် ဒေသဘာသာစကားကို မပြောနိုင်ပါက ဒေသခံ ဘာသာစကားပြောဆိုနိုင်သူတစ်ဦးကို ဘာသာပြန်ပေးရန် ကြိုတင်ပြင်ဆင်ထားပါ။
- ✓ နားစဉ်သူများ အလွယ်တကူ လာရောက်နိုင်သည့် အဆင်ပြေသောနေရာတွင် လုပ်ဆောင်ရန် ဆုံးဖြတ်ပါ။
- ✓ ဆွေးနွေးပွဲတွင် အသုံးပြုမည့် ပစ္စည်းများ (ဥပမာ - ရေဒီယိုအသံဖိုင် ဖွင့်ပြနိုင်သည့် စက်ကရိယာ) ဆွေးနွေးပွဲ ကျင်းပသည့်နေရာတွင် ရရှိနိုင်ခြင်းရှိမရှိနှင့် မရရှိနိုင်ပါက ဦးဆောင်ဆွေးနွေးသူမှ ၎င်းနှင့်အတူတကွ ယူဆောင် လာရန် ဖြစ်သည်။
- ✓ ဆွေးနွေးချက်များကို မှတ်တမ်းတင်နိုင်ရန်နှင့် အနာဂတ်ဆွေးနွေးပွဲများအတွက် ပိုမိုကောင်းမွန်စွာ ဆောင်ရွက်နိုင်ရန် အသံဖမ်းစက်ဖြင့် သို့မဟုတ် မှတ်စုစာအုပ်ဖြင့် မှတ်တမ်းတင်ရန် လိုအပ်သည်။

### ဦးဆောင်ဆွေးနွေးသူအတွက် ရည်ညွှန်းကိုးကားချက်

#### ချင်းနှင့် ရှမ်းပြည်နယ်တွင် လက်ဖက်စိုက်ပျိုးခြင်း

**ဇင်ဝိုင်း။** ။ သောတရှင်များခင်ဗျာ။ မြန်မာနိုင်ငံမှာရှိတဲ့ ချင်းပြည်နယ်နဲ့ရှမ်းပြည်နယ်တို့ဟာ လက်ဖက်စိုက်ပျိုးတဲ့ ရာသီဥတုနဲ့ကိုက်ညီမှုရှိသလို ပြည်နယ်နှစ်ခုစလုံးဟာ တောင်မြင့်မားလွန်းလေ လက်ဖက်ကောင်းလေဆိုတဲ့ ရေမြေ တောတောင် သဘာဝအရလည်း လွန်စွာတူညီမှုရှိတဲ့ ပြည်နယ်တွေဖြစ်ပါတယ်။ ဒါကြောင့် လက်ဖက်စိုက်ပျိုးရေး လုပ်ငန်းကို အထူးအလေးပေးပြီးတော့ ကျယ်ပြန့်စွာလုပ်ကိုင်တဲ့အခါမှာ ရှမ်းပြည်နယ်မှာဆိုရင် လက်ဖက်စိုက်ပျိုးမှု ကို တည်ငြိမ်စွာ လုပ်ဆောင်နိုင်နေပေမယ့်လည်း၊ ချင်းပြည်နယ်အနေနဲ့က လက်ဖက်စိုက်ပျိုးမှုနဲ့ ပတ်သက်ပြီး တော့ တည်ငြိမ်မှုမရှိပဲနဲ့ ဘယ်လိုရုန်းကန်မှုတွေနဲ့ ရင်ဆိုင်နေရတယ်ဆိုတဲ့ ပြည်နယ်နှစ်ခုရဲ့ ကွာဟချက် တွေကို မြန်မာ့အသံမှတစ်ဆင့်ထောက် မန္တလေးခရိုင် က ချင်းပြည်နယ်နဲ့ ရှမ်းပြည်နယ်ကို ကိုယ်တိုင်သွားရောက် လေ့လာထား တာတွေကို ဒီကနေ့အစီအစဉ်ကနေ တင်ဆက်ပေးသွားမှာ ဖြစ်ပါတယ်။

**နွဲ့နွဲ့နိုင်း။** ။ သောတရှင်များရှင်...ကျွန်မတို့နိုင်ငံရဲ့ မြေပေါ်မှာ ဒီလိုတန်ဖိုးရှိတဲ့ လက်ဖက်စိုက်ခင်းတွေကို ကျွန်မတို့ ရဲ့ တောင်သူတွေဟာ အားကြီးမာန်တက် စိတ်ပါဝင်စားစွာနဲ့ အောင်မြင်ဖြစ်ထွန်းအောင် စိုက်ပျိုးနိုင်ဖို့အတွက် ဂျာမနီနိုင်ငံ အစိုးရ ကိုယ်စားပြုအဖွဲ့ရဲ့ ကူညီမှုနဲ့ ထိုင်းနိုင်ငံကို ကိုယ်တိုင်သွားရောက် လေ့လာဆည်းပူး ခွင့်ရရှိခဲ့တဲ့ ရှမ်းပြည်နယ်တောင်ပိုင်း ရွာငံမြို့နယ်၊ ဓနကိုယ်ပိုင်အုပ်ချုပ်ခွင့်ရ ဒေသမှ ရွာငံမြို့နယ်၊ လက်ဖက်အသင်း ဥက္ကဋ္ဌ ဖြစ်သူ သဘာဝအဆင့်မြင့် လက်ဖက်ခြောက်စက်ရုံရဲ့ နည်းပညာ အကြံပေးတစ်ဦးလည်းဖြစ်တဲ့ ဦးမောင်နုက တောင်သူတွေကို လက်ဖက် စိုက်ပျိုးချင်စိတ်တွေ ဖြစ်လာအောင်နဲ့ အများပိုင်စက်ရုံ တည်ဆောက်နိုင်ဖို့ စည်းရုံး လှုံ့ဆော်ခဲ့ရပုံတွေကို အခုလို ရှင်းပြထား ပါတယ်ရှင်။

**ဦးမောင်နု။** ။ ထိုင်းနိုင်ငံကိုရောက်သွားတဲ့အခါမှာ စိုက်ခင်းတွေအများကြီးပြောင်းလဲသွားတယ်။ ကျွန်တော် တို့ ရေမြေအခြေအနေ အများကြီးကောင်းပါတယ်။ လုပ်ကိုင်တဲ့ နည်းစနစ်တွေ အများကြီးလိုအပ်တယ်။ အဲဒီနည်း ပညာတွေ ပြန်ယူလာပြီးတော့ ရွာငံမြို့နယ်မှာ အဲဒီပုံစံဖြစ်အောင်လုပ်မယ်။ ဒီလက်ဖက်ခြောက်လေးတွေကို စက်နဲ့ လုပ်လိုရတာ ရှိတယ်။ Green Tea ဖြစ်လာမယ်။ ထိုင်းမှာ Green Tea တွေတယ် Oolong Tea တွေတယ်။ မြန်မာနိုင်ငံဖက်မှာ Green Tea တွေတယ်။ လက်ဖက်ခြောက်ဈေး မေးကြည့်တော့ လက်လုပ်ခြောက် ၁ ပိဿာကို ကျပ်သုံးထောင်ရှိတဲ့ အချိန်မှာ သူတို့ Green Tea နေ့ချင်းခြောက်လုပ်တာလေး ကျပ်သုံးသောင်းအထိရှိတာ တွေရ တယ်။ ဆယ်ဆလောက် တန်ဖိုးကွာ နေတာတွေရတယ်။ အဲလိုကွာနေတာဖြစ်နေတဲ့အတွက် ဒီစက်ရုံလေးကို ကျွန်တော် ထောင်ချင်တယ်။ ဘယ်လို ထောင်ရမလဲ နည်းပညာလေ့လာတယ်။ နောက်ပြီးတော့ တောင်သူတွေကို လုပ်ချင်တဲ့စိတ်ဖြစ်လာအောင် စည်းရုံး၊ လက်ဖက်ခြောက် တစ်ပိဿာကို သုံးသောင်းရှိတယ်ပြောရင် တောင်သူ တွေ လက်မခံပါဘူး။ ဒီလက်ဖက်ခြောက်တွေ ဒီလိုလုပ်လို့ရတယ်လို့ ပြောပြတယ်။ ဒယ်အိုးနဲ့ လှော်ပြတယ်။ ဒယ်အိုးနဲ့လှော်ပြရာကနေ တွေ့စက်ရုံကြီး တည်ထောင်နိုင်အောင် ကျွန်တော်စည်းရုံးခဲ့တယ်။ တော်တော်လေးတော့ စွန့်စွန့်စားစားပြောရပါတယ်။ ယုံကြည်မှုမရှိတာကို ယုံကြည်မှုတွေ ရှိအောင်ပြောရတယ်။ အခုဆိုရင် ဒီစက်ရုံက ၂၀၁၆ ဩဂုတ်လ (၉) ရက်နေ့မှာ စက်ရုံနှစ်ရုံ ဖွင့်ပွဲလုပ်တယ်။

**နွဲ့နွဲ့နိုင်း။** ။ နိုင်ငံတော်အစိုးရအနေနဲ့ လက်ဖက်စိုက်ပျိုးရေးကို အဓိက စီးပွားရေးလုပ်ငန်းကြီးတစ်ခု ဖြစ်လာစေဖို့ အတွက် ရည်ရွယ်ပြီး ချင်းပြည်နယ်ကို သက္ကရာဇ် ၂၀၀၀ ခုနှစ်မှာ လက်ဖက်ပြည်နယ်ဖြစ်ရမယ်ဆိုတဲ့ ဦးတည်ချက်နဲ့ လက်ဖက် စိုက်ပျိုးလုပ်ငန်းကို ကျယ်ကျယ်ပြန့်ပြန့် ဖော်ဆောင်လုပ်ကိုင်ခဲ့ပါတယ်။ လက်ဖက်မျိုးကောင်း မျိုးသန့် တွေကို အခမဲ့ဖြန့်ဝေပေးခြင်းနဲ့ နည်းပညာတွေကို သင်ကြားပို့ချပေးခြင်းတွေကိုလည်း အားသွန်ခွန်စိုက်လုပ်ဆောင်

ပေး ခဲ့ပါတယ်။ ချင်းပြည်နယ်ရဲ့ လက်ဖက်စိုက်ပျိုးမှု အခြေအနေတွေကို သုံးသပ်ကြည့်မယ်ဆိုရင် မြို့တော် ဟားခါး အပါအဝင် တီးတိန်နဲ့ ဖလန်း မြို့နယ်တို့မှာ လက်ဖက်အမျိုးအစား တော်တော်များများကို ကျယ်ကျယ်ပြန့်ပြန့် စိုက်ပျိုးမှုတွေ လုပ်ဆောင်ခဲ့ပါတယ်။ ရှမ်းပြည်နယ်၊ ပင်လောင်းဒေသမှာရှိတဲ့ ပင်လောင်းလက်ဖက်သုတေသနမြို့မှာ နှစ်ရှည်လများ သုတေသနလုပ်ငန်းတွေကို ပြုလုပ်ခဲ့ပြီး ချင်းပြည်နယ်မှာလည်း လက်ဖက်ဖွံ့ဖြိုးရေးလုပ်ငန်းတွေကို (၇) နှစ်ခန့် သွားရောက်တာဝန်ထမ်းဆောင် လုပ်ကိုင်ခဲ့တစ်ဦးလည်းဖြစ်တဲ့ မြန်မာနိုင်ငံလက်ဖက်အသင်းရဲ့ ဒုတိယ ဥက္ကဋ္ဌ ဦးကျော်သီဟက ရှမ်းပြည်နယ်နဲ့ ချင်း ပြည်နယ်တို့ရဲ့ လက်ဖက်စိုက်ပျိုးထုတ်လုပ်မှုနဲ့ ပတ်သက်ပြီး အခုလို သုံးသပ်တင်ပြထားပါတယ်ရှင်။

**ဦးကျော်သီဟ။** ။ ကျွန်တော်တို့ ချင်းပြည်နယ်ကိုစပြီး ရောက်တဲ့အခါမှာ လက်ဖက်သင်တန်းကိုပေးတဲ့အခါမှာ ဖွံ့ဖြိုး တိုးတက်ဖို့အတွက် စိုက်ပျိုးထုတ်လုပ်တဲ့နည်းပညာကိုကျွန်တော်တို့ပေးတယ်။ ကိုင်းဖြတ်နည်းကိုပေးတယ်၊ ထုတ်လုပ်တဲ့ နည်းပညာပေးတယ်၊ လက်ဖက်ခြောက် တစ်ပိဿာကို လေးထောင် ခြောက်ထောင် ရနေပါပြီ။ ချင်း ပြည်နယ်မှာဆိုရင် တီးတိန်မှာရှိတဲ့ ဒေါလွန် ကျေးရွာ၊ ကန်ပက်လက်၊ မင်းတပ်၊ အဲဒီနေရာတွေမှာ ပြီးတော့ ဟားခါး ကျွန်တော်တို့ လုပ်ပေး နိုင်ခဲ့ပါတယ်။ ရှမ်းပြည်နယ်မှာ ၂၀၁၃ က ပင်းတယ ဒေသမှာစခဲ့တယ်။ ကိုင်းဖြတ်တဲ့ သင်တန်း လက်ဖက်ကို တစ်ရက် တည်းနဲ့ export quality အဆင့်မီ လက်ဖက် ခြောက်ထုတ်နိုင်တဲ့သင်တန်းမျိုးကို နည်းပညာ ကျွန်တော်တို့ပေးခဲ့တယ်။ အညွန့်ထွက် အားကောင်းလေ ဈေးကောင်းရလေပါ။ အဲဒါတွေကို ဒီဒေသ တွေက ခံစားခဲ့ရတယ်။ ၂၀၁၄-၁၅ လောက်မှာ German အစိုးရရဲ့အဖွဲ့တစ်ဖွဲ့ဖြစ်တဲ့ GIZ ကနေ ဒေသခံတွေကို ကူညီပေးတဲ့အခါမှာ အဓိကတော့ လက်ဖက်ခြောက် Green Tea စက်ရုံတည်ထောင်ဖို့ အဲဒီလုပ်ငန်းကို ကျွန်တော့် ကို အပ်နှံခဲ့တယ်။ ကျနော်က လုပ်ပေးခဲ့တယ်။ ဒီနေ့ဒီအချိန်ထိ GIZ အကူအညီနဲ့တည်တဲ့ ဇီးချိုင့်ရွာမှာရှိတဲ့ Green Tea အခါးခြောက်စက်ရုံက အောင်မြင်ပြီးတော့ ၇၂မနီကိုပို့ဖို့ အဆင့်အထိ ၇၂မနီကဝယ်တယ်။ ဒီနှစ်ဆိုရင် သုံးတန် ထင်တယ် စဝယ်တယ်။ အဲလောက်အထိ အောင်မြင်မှုရတာ။

**နွဲ့နွဲ့နိုင်။** ။ ကမ္ဘာမှာ လက်ဖက်ခြောက်အမျိုးအစားပေါင်း (၁၅၈) မျိုးရှိတဲ့အနက်က ကျွန်မတို့ မြန်မာနိုင်ငံဟာ လက်ဖက်ခြောက်အမျိုးအစား (၃) မျိုးသာ ထုတ်လုပ်နိုင်သေးတဲ့အတွက် ကမ္ဘာဈေးကွက်ကို လိုက်မီဖို့ အခြေအနေ ဟာ တော်တော်လေးကို ကြိုးစားရအုန်းမှာဖြစ်ပါတယ်။ မြန်မာနိုင်ငံမှာ မျိုးကောင်းတဲ့ လက်ဖက်တွေ စိုက်ပျိုးနိုင်ဖို့ အတွက် အဓိကအားနည်း ချက်တွေများစွာ ရှိနေသေးတဲ့အတွက် အဲဒီအားနည်းချက်တွေကို ဘယ်လိုဖြည့်ဆည်း ပြင်ဆင်ပြီး မြန်မာ့လက်ဖက် စိုက်ပျိုးရေးရဲ့ အနာဂတ်လှပဖို့အတွက် ဘာတွေလုပ်ဆောင် သင့်တယ်ဆိုတာကို လည်း ဦးကျော်သီဟက ဆက်လက် ရှင်းပြထား ပါတယ်။

**ဦးကျော်သီဟ။** ။ လက်ဖက်စိုက် တောင်သူတွေအတွက် နောက်လက်ဖက်စက်ရုံ တည်ထောင်ဖို့အတွက် လက်ဖက် လုပ်ငန်းရှိနေသူအတွက် Research and Development အရမ်းအရေးကြီးတယ်။ ကျွန်တော်တို့နိုင်ငံမှာ ရှိတဲ့ လက်ဖက်အရင်းမြစ်တွေကို ဘယ်လို နည်းပညာနဲ့ထုတ်လုပ်မလဲ၊ အဲဒီထုတ်လုပ်တဲ့ နည်းပညာတွေဟာ ဘယ်လို အရသာတွေနဲ့ နိုင်ငံတကာက ဘယ်ဈေးကွက်က ဘယ်လိုကြိုက်သလဲ ဆိုတဲ့ Research and Development ပေါ့။ ဒါတွေကို ကျွန်တော်တို့မလုပ်နိုင်သေးဘူး။ Tea Sector နဲ့ပတ်သက်ပြီးတော့ Research and Development မလုပ်နိုင်သရွေ့ ကျွန်တော်တို့နိုင်ငံရဲ့ Tea Export ဆိုတာ ဟိုး နောက်တန်းမှာကျန်နေဦးမှာ သွားဖို့မလွယ်ဘူး။ ဒါပေမယ့် လက်ဖက် စိုက်ခင်းကြီးတွေတော်တော်များများက သဘာဝအတိုင်းစိုက်ကြတယ်။ ပိုးသတ်ဆေးတွေ ဓါတ်မြေဩဇာတွေ လုံးဝမသုံးဘဲ စိုက်ပျိုးတာ။ ဒါကကျွန်တော်တို့နိုင်ငံရဲ့ အားသာချက်။ အဲဒီတော့ ဒီအားသာချက်တစ်ခုကို အခြေခံပြီးတော့ ထပ်ဆင့်ပေါ့ Value added တွေ လုပ်နိုင်မယ်။ Research တွေလုပ်နိုင်မယ် Development တွေလုပ်နိုင်မယ် ဆိုလို့ရှိရင် ကျွန်တော်တို့ Green Tea production တွေ ကမ္ဘာကိုခြေဆန့်နိုင်မယ် လို့ယုံကြည်တယ်။

**နွဲ့နွဲ့နိုင်။** ။ ချင်းပြည်နယ်မှာ စိုက်ပျိုးရေးနဲ့ ကုန်ထုတ်လုပ်မှုလုပ်ငန်းတွေ တွင်တွင်ကျယ်ကျယ်နဲ့

အောင်အောင် မြင်မြင် ဖြစ်ထွန်းပြီး လူနေမှုဘဝတွေ အဆင်ပြေချောမွေ့စေဖို့အတွက်ဆိုရင်တော့ နိုင်ငံတော်အစိုးရနဲ့အတူ ပူးပေါင်းလက်တွဲပြီး အဓိကလိုအပ်ချက် အားနည်းချက်တွေကို ဖော်ထုတ်ဖြည့်ဆည်း ဆောင်ရွက်ဖို့ လိုအပ်တယ် ဆိုတဲ့ အကြောင်းကိုလည်း ချင်းပြည်နယ်ဒေသခံတွေက သူတို့ရဲ့ ချင်းပြည်နယ် အနာဂတ်အတွက် အခုလို မျှော်တွေးပြောကြားထားကြပါ သေးတယ်ရှင်။

**ဒေသခံ လက်ဖက်စိုက်တောင်သူ။** ။ ဒီမြေကွက်ကိုဝယ်ပြီးတော့ လက်ဖက်စိုက်ခဲ့တာပါပဲ။ ဒီလက်ဖက်ပင်တွေက တကယ်စိုက်သင့်တဲ့အပင်လို့ ယူဆပါတယ်။ မိုးသီးဘယ်လောက်ကျကျ။ မိုးဘယ်လောက် ပြင်းပြင်း၊ မုန်တိုင်း ဘယ်လောက်ပဲတိုက်တိုက်၊ ဘာရာသီဥတုပဲလာလာ အထွက်နှုန်းလည်းလျော့သွားတာမရှိဘူးပဲ။ ပိုးသတ်ဆေး မသုံးဘူး၊ ပိုးမွှားကျတဲ့အခါလည်းကျပေါ့။ ကျပြီးသေသွားတဲ့အခါ အညောင့်နုလေးတွေထွက်လာတော့ ဒါတွေပဲ ခူးရတာ။ ရှမ်းပြည်ဘက်မှာက သူတို့ကျစီးပွားဖြစ်ပြီး ကျွန်တော်တို့ ဘာကြောင့်စီးပွားမဖြစ်သလဲဆိုတာ ပြန်စဉ်းစား ကြည့်တဲ့ အခါမှာ မြေအနေအထားအရ လှေကားထစ်ပြုလုပ်ပေးဖို့ ရေရအောင်လုပ်ပေးပြီးမှ ဒီအပိုင်းကို နိုင်ငံတော် က ပံ့ပိုးပေးမှ အမြဲတမ်း တောင်ယာအဖြစ်လုပ်ပေးမှ စီးပွားဖြစ်လုပ်ပေးမယ်ဆိုရင် ဖြစ်နိုင်တဲ့အတိုင်းအတာ ဖြစ်ရ မယ်။ အဲဒီထွက်ကုန်တွေကိုလည်း မြို့ကိုအရောက်ပို့နိုင်ဖို့ရာ လမ်းပန်းဆက်သွယ်ရေးလိုတယ်။ နိုင်ငံတော် အပိုင်းအနေနဲ့ ကုန်းမြင့်လယ်ယာကိုဖော်ထုတ် လမ်းတွေဖောက်ပေးမယ်ဆိုရင် ချင်းပြည်မှာရှိတဲ့မြေတွေကို အလ ဟာသာမဖြစ်စေဘဲ တစ်နိုင်တစ်ပိုင်ကနေ စီးပွားဖြစ်တဲ့ အထိ လုပ်နိုင်စရာအများကြီးမြင်တွေ့သွားမှာပါ။

**နွဲ့နွဲ့နိုင်။** ။ ချင်းပြည်နယ် စိုက်ပျိုးမွေးမြူရေးနဲ့ သတ္တုတွင်းဝန်ကြီးဌာန ဝန်ကြီး ဦးမာန်ဟင်းဒါးရိက ရွှေ့ပြောင်း တောင်ယာ စိုက်ပျိုးရေး တဖြေးဖြေးနဲ့ ပပျောက်အောင် လက်ဖက်ကို အစားထိုးပြီးစိုက်ပျိုးဖို့ လိုအပ်တဲ့အကြောင်း ကိုလည်း အခုလို ပြောပြပါတယ်။

**ဦးမာန်ဟင်းဒါးရိက။** ။ ဒီရွှေ့ပြောင်းတောင်ယာကို အစားထိုးနိုင်တဲ့နည်းက ဥပမာဆိုရင် လက်ဖက်တွေ ဘာတွေရှိ တယ်။ လက်ဖက်ကတော့ နေရာတိုင်းတော့ မဖြစ်ဘူး။ ဖြစ်တဲ့နေရာ ရှိတယ်။ အဲဒီနေရာမှာ တစ်ချို့ရွာတွေ လက်ဖက် စိုက်ပြီးတော့ တအိမ်ကို ဧက (၁၀) လောက် ရှိလျှင် တောင်ယာစိုက်ပျိုးစရာ မလိုတော့ပဲနဲ့ ဒါနဲ့ တစ်နှစ်ပတ်လုံး နေနိုင်တဲ့ အနေအထား ဖြစ်တော့ ဒါမျိုးကိုလည်း သင့်တော်တဲ့နေရာမှာ ချဲ့ပြီးတော့ လုပ်သွားမယ်။ အဲဒီလိုနည်းနဲ့ ရွှေ့ပြောင်း တောင်ယာစနစ်ကို တဖြည်းဖြည်းနဲ့ လျော့သွားရမယ်။

**နွဲ့နွဲ့နိုင်။** ။ အခု လက်ရှိအခြေအနေမှာဆိုရင်တော့ နိုင်ငံတော်အစိုးရနဲ့အတူ ချင်းပြည်နယ်အစိုးရ၊ နိုင်ငံခြားသား ပညာရှင်တွေ၊ ပြည်တွင်းကပညာရှင်တွေအပါအဝင် ချင်းပြည်နယ်မှာ နေထိုင်ကြတဲ့ သူတွေနဲ့ ချင်းပြည်နယ်မှာ နေထိုင်ခဲ့ ဖူးကြတဲ့သူတွေအားလုံး စုပေါင်းပြီး ချင်းပြည်နယ်တိုးတက်ဖွံ့ဖြိုးရေးအတွက် ပိုင်းဝန်း အကြံပေး ဆွေးနွေးပြီး သုတေသန ပြုလုပ်ငန်းများ ဆောင်ရွက်နေကြပြီဖြစ်ပါတယ်။

**ဇင်ဝိုင်း။** ။ ဒါကြောင့်မို့လို့ ချင်းပြည်နယ်ရဲ့ အနာဂတ်ဟာ စနစ်ကျတဲ့ နှစ်ရှည်သီးနှံစိုက်ပျိုးရေးတွေနဲ့ ကုန်ထုတ် လုပ်မှု လုပ်ငန်းတွေ တိုးတက်လာပြီး လူမှုဘဝ ဖူလုံမှုတွေလည်း တိုးတက်ပြောင်းလဲလာဖို့ အခွင့်အလမ်းတွေ များစွာ ရှိနေပြီ ဖြစ်တဲ့အတွက် ချင်းပြည်နယ်ကြီးကို အနာဂတ်မှာ ပြီးပြည့်စုံသော ပြည်နယ်ကြီး တစ်ခုဖြစ်အောင် ပိုင်းဝန်းကြိုးပမ်း ဆောင်ရွက်ကြပါလို့ တိုက်တွန်းလိုက်ပါရစေခင်ဗျာ။ သောတရှင်မိဘပြည်သူများ ကာယစိတ္တသုခ နှစ်ဖြာ ပြည့်စုံကြပါစေ ခင်ဗျာ။

